

## ЛІСТ АД МАЦІ

Глыбокай ранай лягла на сэрца вайна.  
 І баліць, і крывіць, і да болю сціскала.  
 Толькі ў хаце сёння звініць... цішыня,  
 Дзе гаворка ў сям'і ні на міг не сціхала.

Успаміны крылом ахінулі яе:  
 Спевы ў полі, пах кветак і гоман дзіцячы.  
 Зараз толькі злы вецер вые-пяе.  
 Хоча воем сваім адзіноту азначыць.

Маці аркуш бярэ дрыжачай рукой,  
 Каб сыночка сагрэць весткай з роднага дому.  
 Дзе ён служыць і як, ці ідзе ў цяжкі бой,  
 Ёй, далёкай і роднай, даўно невядома.

«Сынку, родны мой, лобы, ты толькі ЖЫВІ,  
 Веры нашай святой ні на міг не цурайся,  
 Ворага з нашай зямелькі гані  
 І да родных мясцін з перамогай вяртайся».

І пад куляй ён чуў слова маці «ЖЫВІ»,  
 І ў ваенным шпіталі, у палоне, у бараку.  
 Ён змагаўся да апошняе кроплі крыві.  
 «Буду жыць», — прашаптаў і моўчкі заплакаў.

Подзвігам вялікім стаў шлях яго зямны,  
 Ішоў салдат з лістом ад маці ў бяссмерце.  
 Імёны ўсіх сыноў той жудаснай вайны  
 Ніколі з памяці людскай не сцерці.